

ठळक बातम्या

- जवाहरलाल नेहरु बंदरापासून चौकपर्यंतच्या ६ पदरी ग्रीन फील्ड महामार्ग प्रकल्पाला केंद्रीय मंत्रिमंडळाची मान्यता
- छत्रपती शिवाजी महाराजांशी संबंधित स्थळांना जोडणारी भारत गौरव रेल्वे लवकरच सुरु करण्याची रेल्वे मंत्र्यांची लोकसभेत घोषणा
- गुन्हाच्या बाबतीत महाराष्ट्र देशात ८ व्या स्थानी, कायदा सुव्यवस्था राखण्यात अनेक आव्हाने असल्याचे मुख्यमंत्र्यांचे विधानसभेत निवेदन
- विधानपरिषदेत उपसभापती नीलम गोऱ्हे यांच्यावरचा विश्वासदर्शक ठराव आवाजी मतदानाने मंजूर

आणि

- गेले नऊ महिने अंतराळ स्थानकात अडकून पडलेले अंतराळवीर सुनीता विल्यम्स आणि बुच विल्मोर यांचे पृथ्वीवर पुनरागमन

<><><><><>

जवाहरलाल नेहरु बंदरापासून चौकपर्यंत ६ पदरी ग्रीन फील्ड महामार्ग बांधणी प्रकल्पाला आज केंद्रीय मंत्रिमंडळाच्या बैठकीत मान्यता मिळाली. या बैठकीनंतर, केंद्रीय मंत्री अश्विनी वैष्णव यांनी नवी दिल्लीत वार्ताहर परिषदेत ही माहिती दिली. या प्रकल्पावर साडेचार हजार कोटी रुपये खर्च अपेक्षित आहे. यामुळे एएनपीए आणि नवी मुंबईतला नवीन विमानतळ यांच्यातला संपर्क वेगवान होणार आहे.

भीम युपीआय मार्फत लहान मूल्याचे व्यवहार करण्यासाठी प्रोत्साहन देणाऱ्या सुमारे दीड हजार कोटी रुपयांच्या योजनेलाही आज केंद्रीय मंत्रिमंडळाने मंजुरी दिली. या योजनेनुसार लहान व्यापाऱ्यांना युपीआय सेवेसाठी अवांतर खर्च येणार नाही.

देशांतर्गत दूध उत्पादन वाढवण्यासाठी आणि पर्यायाने शेतकऱ्यांचं उत्पन्न वाढवण्यासाठी राबवण्याच्या सुधारित गोकुळ अभियानाला आजच्या बैठकीत मान्यता मिळाली असून येत्या दोन वर्षात त्यासाठीची अर्थसंकल्पीय तरतूद वाढवण्यात आली आहे.

आसाममध्ये नामरूप इथं ब्रह्मपुत्र खोरे खत महामंडळाच्या परिसरात १० हजार ६०४ कोटी रुपये खर्चाच्या अमोनिया युरिया खत निर्मिती प्रकल्पाच्या उभारणीला या बैठकीत मान्यता मिळाली. या प्रकल्पाची वार्षिक उत्पादन क्षमता १२ लाख ७० हजार टनांची असेल. या प्रकल्प निर्मितीतली केंद्र आणि राज्य सरकारं तसंच इतर महामंडळांच्या भागीदारी तसंच त्यासंबंधीच्या प्रक्रीयेवर देखरेख ठेवण्यासाठी आंतरमंत्रालय समितीची स्थापना इत्यादींनाही आज केंद्रीय मंत्रिमंडळाने मंजुरी दिली.

<><><><><>

राज्यसभेत गृह मंत्रालयाच्या कामकाजावर झालेल्या चर्चेदरम्यान तृणमूल काँग्रेसचे सदस्य साकेत गोखले यांनी आज सीबीआयचा मुद्दा उपस्थित केल्याबद्दल केंद्रीय गृहमंत्री अमित शहा यांनी हरकत घेतली. चर्चेच्या सुरुवातीलाच गोखले यांनी सीबीआयचा विषय उपस्थित केला. त्याचा सत्ताधारी सदस्यांनी निषेध केला. उद्या चर्चा पुढे सुरू ठेवावी असं सांगत राज्यसभा अध्यक्ष जगदीप धनखड यांनी राज्यसभेचं कामकाज दिवसभरासाठी तहकूब केलं.

<><><><><>

छत्रपती शिवाजी महाराजांशी संबंधित स्थळांना जोडणारी भारत गौरव रेल्वे लवकरच सुरू केली जाईल, अशी माहिती रेल्वे मंत्री अश्विनी वैष्णव यांनी आज लोकसभेत दिली. शिवसेना उद्धव बाळासाहेब ठाकरे पक्षाचे खासदार अरविंद सावंत यांनी यासंदर्भात प्रश्न विचारला होता.

नांदेड - पुणे रेल्वे गाडीला वंदे भारत मध्ये रूपांतरित करण्यासंदर्भात परभणीचे खासदार संजय जाधव यांनी प्रश्न विचारला. यावर उत्तर देताना, देशातल्या अनेक मोठ्या शहरातल्या रेल्वे स्थानकांची क्षमता वाढवण्याचं काम सुरु असल्याचं रेल्वेमंत्र्यांनी सांगितलं. पुणे आणि हडपसर इथल्या रेल्वे स्थानकांचं आधुनिकीकरण करुन, त्यांची क्षमता वाढवण्याचं काम सुरु आहे, त्यानंतर या स्थानकांवरुन रेल्वे गाड्यांची संख्या वाढवली जाईल, असं वैष्णव यांनी सांगितलं.

<><><><><>

नवी दिल्लीत आयोजित “रायसिना संवाद २०२५” च्या पार्श्वभूमीवर परराष्ट्र व्यवहार मंत्री डॉ. एस जयशंकर यांनी क्युबाचे उपप्रधानमंत्री डॉ. एदुआर्दो मार्टिनेझ डायझ यांची आज भेट घेतली. आरोग्य आणि पारंपरिक औषधी या क्षेत्रात दोन्ही देश एकमेकांना कसंकाय सहकार्य करू शकतात याचा आढावा घेतल्याचं जयशंकर यांनी आपल्या समाजमाध्यमावरच्या पोस्ट मध्ये म्हटलं आहे.

<><><><><>

मुंबईच्या दौऱ्यावर आलेले न्यूझीलंडचे प्रधानमंत्री क्रिस्टॉफर लक्सन यांनी मुंबईच्या बदलेल्या रूपाविषयी आणि सुरु असलेल्या विकास कामांविषयी आज उपमुख्यमंत्री एकनाथ शिंदे यांच्याकडून जाणून घेतलं. राजभवनात राज्यपाल सी पी राधाकृष्णन यांनी न्यूझीलंडच्या प्रधानमंत्र्यांच्या सन्मानार्थ स्नेहभोजनाचं आयोजन केलं होतं, यावेळी शिंदे यांच्यासोबत प्रधानमंत्री लक्सन यांनी विविध विषयांवर चर्चाही केली.

टाटा कन्सल्टन्सी सर्व्हिसेस (TCS) आणि एअर न्यूझिलंड यांनी पाच वर्षांची भागीदारी जाहीर केली आहे. मुंबईत टीसीएस इथं झालेल्या कराराच्या औपचारिक घोषणेसाठी लक्सनही उपस्थित होते.

<><><><><>

जगाला भेडसावणाऱ्या हवामान बदलाच्या संकटावर मात करण्यासाठी भारत निर्णायक कृती आणि नाविन्यपूर्ण धोरणांसह जागतिक पातळीवरचं धोरण आखत असल्याचं पर्यावरण, वन आणि हवामान बदल राज्यमंत्री कीर्तिवर्धन सिंह म्हणाले. ते आज नवी दिल्लीत भारत २०४७ - हवामान बदल प्रतिरोधक भविष्याची निर्मिती या विषयावरच्या परिषदेच्या उद्घाटन प्रसंगी बोलत होते.

<><><><><>

अधिक चांगलं कृषी उत्पादन, आरोग्यविषयक अधिक सक्षम सोयीसुविधा, कालानुरूप शिक्षण आणि हवामान लवचिकता याकरिता कृत्रिम बुद्धिमत्तेचा वापर करता यावा या उद्देशानं इंडिया ए आय मिशन आणि बिल अँड मेलिंडा गेट्स फाऊंडेशन यांच्यात लवकरच सामंजस्य करार होणार आहे. इलेक्ट्रॉनिक्स आणि माहिती तंत्रज्ञान मंत्री अश्विनी वैष्णव यांनी आज नवी दिल्लीत फाऊंडेशनचे संस्थापक बिल गेट्स यांची भेट घेतली, त्यानंतर त्यांनी समाजमाध्यमांवर ही माहिती दिली.

<><><><><>

राज्यात कायदा सुव्यवस्था राखण्यात अनेक आव्हानं आहेत. पण त्यासाठी सरकार शक्य ते सर्व प्रयत्न करत आहे असं निवेदन मुख्यमंत्री देवेंद्र फडनवीस यांनी आज विधानसभेत केलं. अर्थसंकल्पातल्या गृह विभागाच्या अनुदानावरच्या चर्चेला ते उत्तर देत होते. नागपूर हिंसाचार प्रकरणी पोलिसांवर हल्ला करणाऱ्यांना अजिबात क्षमा करणार नाही, याचा पुनरुच्चार त्यांनी केला.

गुन्हाच्या बाबतीत महाराष्ट्र देशात ८ व्या स्थानी आहे, तर पहिल्या १० शहरांमध्ये राज्यातलं एकही शहर नाही, असं त्यांनी सांगितलं...

होल्ड - बाईट- देवेंद्र फडनवीस

गृह, जलसंपदा, पर्यावरण आणि वातावरणीय बदल, सहकार, पणन आणि वस्त्रोद्योग, पाणी पुरवठा आणि स्वच्छता तसंच पर्यटन आणि सांस्कृतिक विभागाच्या अर्थसंकल्पातल्या मागण्या आज विधानसभेत मंजूर झाल्या.

<><><><><>

समाजमाध्यमांचा वाढता वापर लक्षात घेता १९७९ च्या सेवाशर्ती नियमांमध्ये बदल करून येत्या तीन महिन्यात नव धोरण आणलं जाईल असं मुख्यमंत्री देवेंद्र फडनवीस यांनी आज विधानपरिषदेत सांगितलं. शासकीय कर्मचाऱ्यांनी समाजमाध्यमांवर सक्रिय असावं मात्र केवळ स्वतःचं उदात्तीकरण करण्यासाठी समाजमाध्यमांचा वापर करू नये तर सामान्य लोकांच्या उपयोगासाठी वापर करावा असं ते म्हणाले.

<><><><><>

उपसभापती नीलम गोऱ्हे यांच्यावरचा विश्वासदर्शक ठराव आज विधानपरिषदेत आवाजी मतदानानं मंजूर झाला. यावर बोलू देण्याची मागणी विरोधी पक्षांनी केली. सभापतींनी ती फेटाळून लावली.

हा विश्वासदर्शक ठराव नियमबाह्य पद्धतीनं आणल्याचा आरोप विरोधी पक्षांच्या सदस्यांनी केला. हा ठराव कोणत्या नियमानुसार मांडला याचा खुलासा करावा अशी मागणी विरोधी पक्षनेते अंबादास दानवे यांनी केली.

विश्वासदर्शक ठराव मांडला जाणार आहे याची माहिती विरोधी पक्षनेत्यांना नव्हती, पक्षांच्या गटनेत्यांच्या बैठकीत याची चर्चा का झाली नाही असा प्रश्न शिवसेना उद्धव बाळासाहेब ठाकरे पक्षाचे सदस्य अनिल परब यांनी विचारला. सभापतींनी यावर निर्णय द्यावा अशी मागणी विरोधी पक्षाने केली. ती तालिका सभापती चित्रा वाघ यांनी फेटाळल्यामुळे विरोधकांनी सभात्याग केला. तसंच आजच्या दिवसभराच्या कामकाजावर बहिष्कार टाकला.

<><><><><>

राज्यातल्या सर्व वैद्यकीय शिक्षण विभागाच्या रुग्णालयांमध्ये औषधांचा तुटवडा नेमका किती आहे याची माहिती घेण्यासाठी तीन आमदारांची समिती नेमण्याचे निर्देश अध्यक्ष राहुल नार्वेकर यांनी आज विधानसभेत दिले. पुढच्या पंधरा दिवसांत त्याचा अहवाल सादर करावा, असं त्यांनी सांगितलं.

<><><><><>

गेले नऊ महिने अंतराळ स्थानकात अडकून पडलेले अंतराळवीर सुनीता विल्यम्स आणि बुच विल्मोर आज पहाटे स्पेसएक्स क्रू ड्रॅगन स्पेसक्राफ्टमधून पृथ्वीवर परतले. त्यांचं स्पेसएक्स कॅप्सूल पॅराशूटच्या मदतीनं मेक्सिकोच्या आखातात टालाहासीच्या किनाऱ्याजवळ उतरलं. यासोबतच आंतरराष्ट्रीय अंतराळ स्थानकावरचे नासाचे निक हेग आणि रशियन अंतराळवीर अलेक्झांडर गोर्बुनोव्ह हे अंतराळवीरही परत आले आहेत.

गेल्या जूनमध्ये केवळ ८ दिवसांच्या मोहिमेसाठी गेलेल्या, सुनीता विल्यम्स आणि बुच विल्मोर यांना २८६ दिवस अंतराळात घालवावे लागले. दीर्घकाळ अंतराळात राहिल्यामुळे हाडांची घनता आणि स्नायूंची ताकद कमी झालेली असते. त्यांना आता पृथ्वीच्या गुरुत्वाकर्षणाशी आणि इतर गोष्टींशी जुळवून घेता यावं याकरता ४५ दिवसांचा कार्यक्रम आखला आहे.